

## श्रीदेवीसहस्रनामस्तोत्रम् कूर्मपुराणान्तर्गतम्

{ ॥ श्रीदेवीसहस्रनामस्तोत्रम् कूर्मपुराणान्तर्गतम् ॥}

ऋषयः ऊचुः --

कैषा भगवती देवी शंकरार्धशरीरिणी ।

शिवा सती हैमवती यथावद्बूहि पृच्छताम् ॥ १ ॥

तेषां तद्वचनं श्रुत्वा मुनीनां पुरुषोत्तमः ।

प्रत्युवाच महायोगी ध्यात्वा स्वं परमं पदम् ॥ २ ॥

श्रीकूर्म उवाच --

पुरा पितामहेनोक्तं मेरुपृष्ठे सुशोभनम् ।

रहस्यमेतद् विज्ञानं गोपनीयं विशेषतः ॥ ३ ॥

सांख्यानां परमं सांख्यं ब्रह्मविज्ञानमुत्तमम् ।

संसारार्णवमग्नानां जन्तूनामेकमोचनम् ॥ ४ ॥

या सा माहेश्वरी शक्तिज्ञानरूपाऽतिलालसा ।

व्योमसंज्ञा परा काष्ठा सेयं हैमवती मता ॥ ५ ॥

शिवा सर्वगताऽनन्ता गुणातीता सुनिष्कला ।

एकानेकविभागस्था ज्ञानरूपाऽतिलालसा ॥ ६ ॥

अनन्या निष्कले तत्त्वे संस्थिता तस्य तेजसा ।

स्वाभाविकी च तन्मूला प्रभा भानोरिवामला ॥ ७ ॥

एका माहेश्वरी शक्तिरनेकोपाधियोगतः ।

परावरेण रूपेण क्रीडते तस्य सन्निधौ ॥ ८ ॥

सेयं करोति सकलं तस्याः कार्यमिदं जगत् ।

न कार्यं नापि करणमीश्वरस्येति सूरयः ॥ ९ ॥

चतस्रः शक्तयो देव्याः स्वरूपत्वेन संस्थिताः ।

अधिष्ठानवशात्स्याः श्रृणुध्वं मुनिपुङ्गवाः ॥ १० ॥

शान्तिर्विद्या प्रतिष्ठा च निवृत्तिश्चेति ताः स्मृताः ।

चतुर्व्यूहस्ततो देवः प्रोच्यते परमेश्वरः ॥ ११ ॥

अनया परया देवः स्वात्मानन्दं समश्नुते ।

चतुर्ष्पि च वेदेषु चतुर्मूर्तिर्महेश्वरः ॥ १२ ॥

अस्यास्त्वनादिसंसिद्धमैश्वर्यमतुलं महत् ।

तत्सम्बन्धादनन्तायाः रुद्रेण परमात्मना ॥ १३ ॥

सैषा सर्वेश्वरी देवी सर्वभूतप्रवर्तिका ।

प्रोच्यते भगवान् कालो हरिः प्राणो महेश्वरः ॥ १४ ॥

तत्र सर्वमिदं प्रोतमोत चैवाखिलं जगत् ।

स कालोऽग्निर्हरो रुद्रो गीयते वेदवादिभिः ॥ १५ ॥

कालः सृजति भूतानि कालः संहरते प्रजाः ।

सर्वे कालस्य वशगा न कालः कस्यचिद् वशे ॥ १६ ॥

प्रधानं पुरुषस्तत्त्वं महानात्मा त्वहंकृतिः ।

कालेनान्यानि तत्त्वानि समाविष्टानि योगिना ॥ १७ ॥

तस्य सर्वजगत्सूतिः शक्तिर्मायेति विश्रुता ।

तयेदं भ्रामयेदीशो मायावी पुरुषोत्तमः ॥ १८ ॥

सैषा मायात्मिका शक्तिः सर्वाकारा सनातनी ।

वैश्वरूपं महेशस्य सर्वदा सम्प्रकाशयेत् ॥ १९ ॥

अन्याश्च शक्तयो मुख्यास्तस्य देवस्य निर्मिताः ।

ज्ञानशक्तिः क्रियाशक्तिः प्राणशक्तिरिति त्रयम् ॥ २० ॥

सर्वासामेव शक्तीनां शक्तिमन्तो विनिर्मिताः ।

माययैवाथ विप्रेन्द्राः सा चानादिरनन्तयाः ॥ २१ ॥

सर्वशक्त्यात्मिका माया दुर्निवारा दुरत्यया ।  
मायावी सर्वशक्तीशः कालः कालकारः प्रभुः ॥ २२ ॥

करोति कालः सकलं संहरेत् काल एव हि ।  
कालः स्थापयते विश्वं कालाधीनमिदं जगत् ॥ २३ ॥

लब्ध्वा देवाधिदेवस्य सन्निधिं परमेष्ठिनः ।  
अनन्तस्याखिलेशस्य शंभोः कालात्मनः प्रभोः ॥ २४ ॥

प्रधानं पुरुषो माया माया चैवं प्रपद्यते ।  
एका सर्वगतानन्ता केवला निष्कला शिवा ॥ २५ ॥

एका शक्तिः शिवैकोऽपि शक्तिमानुच्यते शिवः ।  
शक्तयः शक्तिमन्तोऽन्ये सर्वशक्तिसमुद्भवाः ॥ २६ ॥

शक्तिशक्तिमतोर्भदं वदन्ति परमार्थतः ।  
अभेदं चानुपश्यन्ति योगिनस्तत्त्वचिन्तकाः ॥ २७ ॥

शक्तयो गिरिजा देवी शक्तिमन्तोऽथ शंकरः ।  
विशेषः कथ्यते चायं पुराणे ब्रह्मवादिभिः ॥ २८ ॥

भोग्या विश्वेश्वरी देवी महेश्वरपतिव्रता ।

प्रोच्यते भगवान् भोक्ता कपर्दी नीललोहितः ॥ २९ ॥

मन्ता विश्वेश्वरो देवः शंकरो मन्मथान्तकः ।

प्रोच्यते मतिरीशानी मन्तव्या च विचारतः ॥ ३० ॥

इत्येतदखिलं विप्राः शक्तिशक्तिमदुद्धवम् ।

प्रोच्यते सर्ववेदेषु मुनिभिस्तत्त्वदर्शिभिः ॥ ३१ ॥

एतत्प्रदर्शितं दिव्यं देव्या माहात्म्यमुत्तमम् ।

सर्ववेदान्तवेदेषु निश्चितं ब्रह्मवादिभिः ॥ ३२ ॥

एकं सर्वगतं सूक्ष्मं कूटस्थमचलं ध्रुवम् ।

योगिनस्तत्प्रपश्यन्ति महादेव्याः परं पदम् ॥ ३३ ॥

आनन्दमक्षरं ब्रह्म केवलं निष्कलं परम् ।

योगिनस्तत्प्रपश्यन्ति महादेव्याः परं पदम् ॥ ३४ ॥

परात्परतरं तत्त्वं शाश्वतं शिवमच्युतम् ।

अनन्तप्रकृतौ लीनं देव्यास्तत्परमं पदम् ॥ ३५ ॥

शुभं निरञ्जनं शुद्धं निर्गुणं द्वैतवर्जितम् ।

आत्मोपलब्धिविषयं देव्यास्तत्परमं पदम् ॥ ३६ ॥

सैषा धात्री विधात्री च परमानन्दमिच्छताम् ।

संसारतापानखिलान्निहन्तीश्वरसंश्रया ॥ ३७ ॥

तस्माद्विमुक्तिमन्विच्छन् पार्वतीं परमेश्वरीम् ।

आश्रयेत्सर्वभूतानामात्मभूतां शिवात्मिकाम् ॥ ३८ ॥

लक्ष्या च पुत्रीं शर्वाणीं तपस्तप्त्वा सुदुश्वरन् ।

सभार्यः शरणं यातः पार्वतीं परमेश्वरीम् ॥ ३९ ॥

तां दृष्ट्वा जायमानां च स्वेच्छयैव वराननाम् ।

मेना हिमवतः पत्नी प्राहेदं पर्वतेश्वरम् ॥ ४० ॥

मेनोवाच --

पश्य बालामिमां राजन् राजीवसदशाननाम् ।

हिताय सर्वभूतानां जाता च तपसाऽऽवयोः ॥ ४१ ॥

सोऽपि दृष्ट्वा ततः देवीं तरुणादित्यसन्निभाम् ।

कपर्दिनीं चतुर्वक्त्रां त्रिनेत्रामतिलालसाम् ॥ ४२ ॥

अष्टहस्तां विशालाक्षीं चन्द्रावयवभूषणाम् ।

निर्गुणां सगुणां साक्षात्सदसद्व्यक्तिवर्जिताम् ॥ ४३ ॥

प्रणम्य शिरसा भूमौ तेजसा चातिविष्वलः ।  
भीतः कृताञ्जलिस्तर्याः प्रोवाच परमेश्वरीम् ॥ ४४ ॥

हिमवानुवाच --  
का त्वं देवि विशालाक्षि शशाङ्कावयवाङ्गिकते ।  
न जाने त्वामहं वत्से यथावद्ब्रूहि पृच्छते ॥ ४५ ॥

गिरीन्द्रवचनं श्रुत्वा ततः सा परमेश्वरी ।  
व्याजहार महाशैलं योगिनामभयप्रदा ॥ ४६ ॥

देव्युवाच --  
मां विद्धि परमां शक्तिं परमेश्वरसमाश्रयाम् ।  
अनन्यामव्ययामेकां यां पश्यन्ति मुमुक्षवः ॥ ४७ ॥

अहं वै सर्वभावानात्मा सर्वान्तरा शिवा ।  
शाश्वतैश्वर्यविज्ञानमूर्तिः सर्वप्रवर्तिका ॥ ४८ ॥

अनन्ताऽनन्तमहिमा संसारार्णवतारिणी ।  
दिव्यं ददामि ते चक्षुः पश्य मे रूपमैश्वरम् ॥ ४९ ॥

एतावदुक्त्वा विज्ञानं दत्त्वा हिमवते स्वयम् ।  
स्वं रूपं दर्शयामास दिव्यं तत् पारमेश्वरम् ॥ ५० ॥

कोटिसूर्यप्रतीकाशं तेजोबिम्बं निराकुलम् ।

ज्वालामालासहस्राद्यं कालानलशतोपमम् ॥ ५१ ॥

दंष्ट्राकरालं दुर्धर्षं जटामणडलमण्डितम् ।

त्रिशूलवरहस्तं च घोररूपं भयानकम् ॥ ५२ ॥

प्रशान्तं सोम्यवदनमनन्ताश्चर्यसंयुतम् ।

चन्द्रावयवलक्ष्माणं चन्द्रकोटिसमप्रभम् ॥ ५३ ॥

किरीटिनं गदाहस्तं नूपुरैरुपशोभितम् ।

दिव्यमाल्याम्बरधरं दिव्यगन्धानुलेपनम् ॥ ५४ ॥

शङ्खचक्रधरं काम्यं त्रिनेत्रं कृतिवाससम् ।

अण्डस्थं चाण्डबाह्यस्थं बाह्यमाभ्यन्तरं परम् ॥ ५५ ॥

सर्वशक्तिमयं शुभ्रं सर्वाकारं सनातनम् ।

ब्रह्मोन्द्रोपेन्द्रयोगीन्द्रैर्वन्द्यमानपदाम्बुजम् ॥ ५६ ॥

सर्वतः पाणिपादान्तं सर्वतोऽक्षिशिरोमुखम् ।

सर्वमावृत्य तिष्ठन्तं ददर्श परमेश्वरम् ॥ ५७ ॥

दृष्ट्वा तदीदशं रूपं देव्या माहेश्वरं परम् ।

भयेन च समाविष्टः स राजा हृष्टमानसः ॥ ५८ ॥

आत्मन्याधाय चात्मानमोङ्कारं समनुरमरन् ।

नाम्नामष्टसहस्रेण तुष्टाव परमेश्वरीम् ॥ ५९ ॥

हिमवानुवाच --

शिवोमा परमा शक्तिरनन्ता निष्कलामला ।

शान्ता माहेश्वरी नित्या शाश्वती परमाक्षरा ॥ ६० ॥

अचिन्त्या केवलाऽनन्त्या शिवात्मा परमात्मिका ।

अनादिरव्यया शुद्धा देवात्मा सर्वगाऽचला ॥ ६१ ॥

एकानेकविभागस्था मायातीता सुनिर्मला ।

महामाहेश्वरी सत्या महादेवी निरञ्जना ॥ ६२ ॥

काष्ठा सर्वान्तरस्था च चिच्छक्तिरतिलालसा ।

नन्दा सर्वात्मिका विद्या ज्योतीरुपाऽमृताक्षरा ॥ ६३ ॥

शान्तिः प्रतिष्ठा सर्वेषां निवृत्तिरमृतप्रदा ।

व्योममूर्तिर्व्योमलया व्योमाधाराऽच्युताऽमरा ॥ ६४ ॥

अनादिनिधनाऽमोघा कारणात्मा कुलाकुला ।

क्रतुः प्रथमजा नाभिरमृतस्यात्मसंश्रया ॥ ६५ ॥

प्राणेश्वरप्रिया माता महामहिषघातिनी ।

प्राणेश्वरी प्राणरूपा प्रधानपुरुषेश्वरी ॥ ६६ ॥

महामाया सुदुष्टूरा मूलप्रकृतिरीश्वरी ।

सर्वशक्तिकलाकारा ज्योत्स्ना धौर्महिमास्पदा ॥ ६७ ॥

सर्वकार्यनियन्त्री च सर्वभूतेश्वरेश्वरी ।

संसारयोनिः सकला सर्वशक्तिसमुद्भवा ॥ ६८ ॥

संसारपारा दुर्वारा दुर्निरीक्ष्य दुरासदा ।

प्राणशक्तिः प्राणविद्या योगिनी परमा कला ॥ ६९ ॥

महाविभूतिदुर्धर्षा मूलप्रकृतिसम्भवा ।

अनाद्यनन्तविभवा परार्था पुरुषारणिः ॥ ७० ॥

सर्गस्थित्यन्तकरणी सुदुर्वच्या दुरत्यया ।

शब्दयोनिः शब्दमयी नादाख्या नादविग्रहा ॥ ७१ ॥

अनादिरव्यक्तगुणा महानन्दा सनातनी ।

आकाशयोनिर्योगस्था महायोगेश्वरेश्वरी ॥ ७२ ॥

महामाया सुदुष्पारा मूलप्रकृतिरीश्वरी ।  
प्रधानपुरुषातीता प्रधानपुरुषात्मिका ॥ ७३ ॥

पुराणी चिन्मयी पुंसामादिः पुरुषरूपिणी ।  
भूतान्तरात्मा कूटस्था महापुरुषसंज्ञिता ॥ ७४ ॥

जन्ममृत्युजरातीता सर्वशक्तिसमन्विता ।  
व्यापिनी चानवच्छिन्ना प्रधानानुप्रवेशिनी ॥ ७५ ॥

क्षेत्रज्ञशक्तिरव्यक्तलक्षणा मलवर्जिता ।  
अनादिमायासंभिन्ना त्रितत्त्वा प्रकृतिर्गुहा ॥ ७६ ॥

महामायासमुत्पन्ना तामसी पौरुषी ध्रुवा ।  
व्यक्ताव्यक्तात्मिका कृष्णा रक्ता शुक्ला प्रसूतिका ॥ ७७ ॥

अकार्या कार्यजननी नित्यं प्रसवधर्मिणी ।  
सर्गप्रलयनिर्मुक्ता सृष्टिस्थित्यन्तधर्मिणी ॥ ७८ ॥

ब्रह्मगर्भा चतुर्विंशा पद्मनाभाऽच्युतात्मिका ।  
वैद्युती शाश्वती योनिर्जगन्मातेश्वरप्रिया ॥ ७९ ॥

सर्वाधारा महारूपा सर्वश्वर्यसमन्विता ।

विश्वरूपा महागर्भा विश्वेशोच्छानुवर्तिनी ॥ ८० ॥

महीयसी ब्रह्मयोगिः महालक्ष्मीसमुद्भवा ।

महाविमानमध्यस्था महानिद्रात्महेतुका ॥ ८१ ॥

सर्वसाधारणी सूक्ष्मा ह्यविद्या पारमार्थिका ।

अनन्तरूपाऽनन्तस्था देवी पुरुषमोहिनी ॥ ८२ ॥

अनेकाकारसंस्थाना कालत्रयविवर्जिता ।

ब्रह्मजन्मा हरेर्मूर्तिर्ब्रह्मविष्णुशिवात्मिका ॥ ८३ ॥

ब्रह्मेशविष्णुजननी ब्रह्माख्या ब्रह्मसंश्रया ।

व्यक्ता प्रथमजा ब्राह्मी महती ज्ञानरूपिणी ॥ ८४ ॥

वैराग्यैश्वर्यधर्मात्मा ब्रह्ममूर्तिर्हृदिस्थिता ।

अपांयोगिः स्वयंभूतिर्मानसी तत्त्वसंभवा ॥ ८५ ॥

ईश्वराणी च शर्वाणी शंकरार्द्धशरीरिणी ।

भवानी चैव रुद्राणी महालक्ष्मीरथाम्बिका ॥ ८६ ॥

महेश्वरसमुत्पन्ना भुक्तिमुक्तिफलप्रदा ।

सर्वश्वरी सर्ववन्द्या नित्यं मुदितमानसा ॥ ८७ ॥

ब्रह्मेन्द्रोपेन्द्रनमिता शंकरेच्छानुवर्तिनी ।  
ईश्वराद्वासनगता महेश्वरपतिव्रता ॥ ८८ ॥

सकृद्धिभाता सर्वार्ति समुद्रपरिशोषिणी ।  
पार्वती हिमवत्पुत्री परमानन्ददायिनी ॥ ८९ ॥

गुणाद्वया योगजा योग्या ज्ञानमूर्तिर्विकासिनी ।  
सावित्रीकमला लक्ष्मीः श्रीरनन्तोरसि स्थिता ॥ ९० ॥

सरोजनिलया मुद्रा योगनिद्रा सुरार्दिनी ।  
सरस्वती सर्वविद्या जगज्ज्येष्ठा सुमङ्गला ॥ ९१ ॥

वाग्देवी वरदा वाच्या कीर्तिः सर्वर्थसाधिका ।  
योगीश्वरी ब्रह्मविद्या महाविद्या सुशोभना ॥ ९२ ॥

गुह्यविद्यात्मविद्या च धर्मविद्यात्मभाविता ।  
स्वाहा विश्वंभरा सिद्धिः स्वधा मेधा धृतिः श्रुतिः ॥ ९३ ॥

नीतिः सुनीतिः सुकृतिर्माधवी नरवाहिनी ।  
पूज्या विभावरी सौम्या भोगिनी भोगशायिनी ॥ ९४ ॥

शोभा वंशकरी लोला मालिनी परमेष्ठिनी ।

त्रैलोक्यसुन्दरी रम्या सुन्दरी कामचारिणी ॥ १५ ॥

महानुभावा सत्त्वरथा महामहिषमर्दिनी ।

पद्ममाला पापहरा विचित्रा मुकुटानना ॥ १६ ॥

कान्ता चित्राम्बरधरा दिव्याबरणभूषिता ।

हंसाख्या व्योमनिलया जगत्सृष्टिविवर्द्धिनी ॥ १८ ॥

निर्यन्त्रा यन्त्रवाहस्था नन्दिनी भद्रकालिका ।

आदित्यवर्णा कौमारी मयूरवरवाहिनी ॥ १९ ॥

वृषासनगता गौरी महाकाली सुरार्चिता ।

अदितिर्नियता रौद्री पद्मगर्भा विवाहना ॥ १०० ॥

विरुपाक्षी लेलिहाना महापुरनिवासिनी ।

महाफलाऽनवद्याङ्गी कामरूपा विभावरी ॥ १०१ ॥

विचित्ररत्नमुकुटा प्रणतार्तिप्रभञ्जनी ।

कौशिकी कर्षणी रात्रिञ्चिदशार्तिविनाशिनी ॥ १०२ ॥

बहुरूपा स्वरूपा च विरुपा रूपवर्जिता ।

भक्तार्तिशमनी भव्या भवभारविनाशनी ॥ १०३ ॥

निर्गुणा नित्यविभवा निःसारा निरपत्रपा ।

यशस्विनी सामगीतिर्भवाङ्गनिलयालया ॥ १०४ ॥

दीक्षा विद्याधरी दीप्ता महेन्द्रविनिपातिनी ।

सर्वातिशायिनी विश्वा सर्वसिद्धिप्रदायिनी ॥ १०५ ॥

सर्वेश्वरप्रिया भार्या समुद्रान्तरवासिनी ।

अकलङ्का निराधारा नित्यसिद्धा निरामया ॥ १०६ ॥

कामधेनुर्बृहद्भर्ग धीमती मोहनाशिनी ।

निःसङ्कल्पा निरातङ्का विनया विनयप्रदा ॥ १०७ ॥

ज्वालामालासहस्राङ्ग्या देवदेवी मनोमयी ।

महाभगवती भर्गा वासुदेवसमुद्भवा ॥ १०८ ॥

महेन्द्रोपेन्द्रभगिनी भक्तिगम्या परावरा ।

ज्ञानज्ञेया जरातीता वेदान्तविषया गतिः ॥ १०९ ॥

दक्षिणा दहना दाह्या सर्वभूतनमस्कृता ।

योगमाया विभागज्ञा महामाया महीयसी ॥ ११० ॥

संध्या सर्वसमुद्भूतिर्ब्रह्मवृक्षाश्रयानतिः ।

बीजाङ्कुरसमुद्भूतिर्महाशक्तिर्महामतिः ॥ १११ ॥

ख्यातिः प्रज्ञा चितिः सम्वित् महाभोगीन्द्रशायिनी ।  
विकृतिः शाङ्करी शास्त्री गणगन्धर्वसेविता ॥ ११२ ॥

वैश्वानरी महाशाला देवसेना गुहप्रिया ।  
महारात्रिः शिवानन्दा शची दुःस्वज्जनाशिनी ॥ ११३ ॥

इज्या पूज्या जगद्वात्री दुर्विज्ञेया सुरुपिणी ।  
गुहाम्बिका गुणोत्पत्तिर्महापीठा मरुत्सुता ॥ ११४ ॥

हव्यवाहान्तरागादिः हव्यवाहसमुद्भवा ।  
जगद्योनिर्जगन्माता जन्ममृत्युजरातिगा ।  
बुद्धिमाता बुद्धिमती पुरुषान्तरवासिनी ॥ ११७ ॥

तपस्विनी समाधिस्था त्रिनेत्रा दिविसंस्थिता ।  
सर्वेन्द्रियमनोमाता सर्वभूतहृदिस्थिता ॥ ११८ ॥

संसारतारिणी विद्या ब्रह्मवादिमनोलया ।  
ब्रह्माणी बृहती ब्राह्मी ब्रह्मभूता भवारणी ॥ ११९ ॥

हिरण्मयी महारात्रिः संसारपरिवर्तिका ।

सुमालिनी सुरूपा च भाविनी तारिणी प्रभा ॥ १२० ॥

उन्मीलनी सर्वसहा सर्वप्रत्ययसाक्षिणी ।

सुसौम्या चन्द्रवदना ताण्डवासक्तमानसा ॥ १२१ ॥

सत्त्वशुद्धिकरी शुद्धिर्मलत्रयविनाशिनी ।

जगत्प्रिया जगन्मूर्तिस्त्रिमूर्तिरमृताश्रया ॥ १२२ ॥

निराश्रया निराहारा निरङ्गकुरवनोद्घवा ।

चन्द्रहस्ता विचित्राङ्गी स्रग्विणी पद्मधारिणी ॥ १२३ ॥

परावरविधानज्ञा महापुरुषपूर्वजा ।

विद्येश्वरप्रिया विद्या विद्युज्जिह्वा जितश्रमा ॥ १२४ ॥

विद्यामयी सहस्राक्षी सहस्रवदनात्मजा ।

सहस्ररश्मिः सत्त्वस्था महेश्वरपदाश्रया ॥ १२५ ॥

क्षालिनी सन्मयी व्याप्ता तैजसी पद्मबोधिका ।

महामायाश्रया मान्या महादेवमनोरमा ॥ १२६ ॥

व्योमलक्ष्मीः सिहरथा चेकितानामितप्रभा ।

वीरेश्वरी विमानस्था विशोका शोकनाशिनी ॥ १२७ ॥

अनाहता कुण्डलिनी नलिनी पद्मवासिनी ।

सदानन्दा सदाकीर्तिः सर्वभूताश्रयस्थिता ॥ १२८ ॥

वाग्देवता ब्रह्मकला कलातीता कलारणी ।

ब्रह्मश्रीर्ब्रह्महृदया ब्रह्मविष्णुशिवप्रिया ॥ १२९ ॥

व्योमशक्तिः क्रियाशक्तिज्ञानशक्तिः परागतिः ।

क्षोभिका बन्धिका भेद्या भेदाभेदविवर्जिता ॥ १३० ॥

अभिन्नाभिन्नसंस्थाना वंशिनी वंशहारिणी ।

गुह्यशक्तिर्गुणातीता सर्वदा सर्वतोमुखी ॥ १३१ ॥

भगिनी भगवत्पत्नी सकला कालकारिणी ।

सर्ववित् सर्वतोभद्रा गुह्यातीता गुहारणः ॥ १३२ ॥

प्रक्रिया योगमाता च गङ्गा विश्वेश्वरेश्वरी ।

कपिला कापिला कान्ताकनकाभाकलान्तरा ॥ १३३ ॥

पुण्या पुष्करिणी भोक्त्री पुरंदरपुरस्सरा ।

पोषणी परमैश्वर्यभूतिदा भूतिभूषणा ॥ १३४ ॥

पञ्चब्रह्मसमुत्पत्तिः परमार्थार्थविग्रहा ।

धर्मोदया भानुमती योगिङ्गेय मनोजवा ॥ १३५॥

मनोहरा मनोरक्षा तापसी वेदरूपिणी ।

वेदशक्तिर्वेदमाता वेदविद्याप्रकाशिनी ॥ १३६॥

योगेश्वरेश्वरी माता महाशक्तिर्मनोमयी ।

विश्वावस्था वियन्मूर्तिर्विद्युन्माला विहायसी ॥ १३७॥

किञ्चरी सुरभिर्वन्दा नन्दिनी नन्दिवल्लभा ।

भारती परमानन्दा परापरविभेदिका ॥ १३८॥

सर्वप्रहरणोपेता काम्या कामेश्वरेश्वरी ।

अचिन्त्याऽचिन्त्यविभवा हृल्लोखा कनकप्रभा ॥ १३९॥

कूष्माण्डी धनरत्नाढ्या सुगन्धा गन्धदायिनी ।

त्रिविक्रमपदोद्भूता धनुष्पाणिः शिवोदया ॥ १४०॥

सुदुर्लभा धनाद्यक्षा धन्या पिङ्गललोचना ।

शान्तिः प्रभावती दीप्तिः पङ्कजायतलोचना ॥ १४१॥

आद्या हृत्कमलोद्भूता गवां मता रणप्रिया ।

सत्क्रिया गिरिजा शुद्धा नित्यपुष्टा निरन्तरा ॥ १४२॥

दुर्गा कात्यायनी चण्डी चर्चिका शान्तविग्रहा ।

हिरण्यवर्णा रजनी जगद्यन्तप्रवर्तिका ॥ १४३ ॥

मन्दराद्रिनिवासा च शारदा स्वर्णमालिनी ।

रत्नमाला रत्नगर्भा पृथ्वी विश्वप्रमाथिनी ॥ १४४ ॥

पद्मानना पद्मनिभा नित्यतुष्टाऽमृतोद्भवा ।

धुन्ती दुःप्रकम्पा च सूर्यमाता दृष्ट्वती ॥ १४५ ॥

महेन्द्रभगिनी मान्या वरेण्या वरदायिका ।

कल्याणी कमला रामा पञ्चभूता वरप्रदा ॥ १४६ ॥

वाच्या वरेश्वरी वन्दा दुर्जया दुरतिक्रमा ।

कालरात्रिर्महावेगा वीरभद्रप्रिया हिता ॥ १४७ ॥

भद्रकाली जगन्माता भक्तानां भद्रदायिनी ।

कराला पिङ्गलाकारा नामभेदा महामदा ॥ १४८ ॥

यशस्विनी यशोदा च षडध्वपरिवर्तिका ।

शङ्खिनी पद्मिनी सांख्या सांख्ययोगप्रवर्तिका ॥ १४९ ॥

चैत्रा सम्वत्सरारुढा जगत्सम्पूरणीन्द्रजा ।

शुभारिः खेचरीस्वस्था कम्बुग्रीवाकलिप्रिया ॥ १५० ॥

खगध्वजा खगारुढा परार्या परमालिनी ।

ऐश्वर्यपद्मनिलया विरक्ता गरुडासना ॥ १५१ ॥

जयन्ती हृद्गुहा रम्या गह्वरेष्ठा गणाग्रणीः ।

संकल्पसिद्धा साम्यस्था सर्वविज्ञानदायिनी ॥ १५२ ॥

कलिकल्मषहन्त्री च गुह्योपनिषदुत्तमा ।

निष्ठा दृष्टिः स्मृतिव्याप्तिः पुष्टिस्तुष्टिः क्रियावती ॥ १५३ ॥

विश्वामरेश्वरेशाना भुक्तिर्मुक्तिः शिवाऽमृता ।

लोहिता सर्पमाला च भीषणी वनमालिनी ॥ १५४ ॥

अनन्तशयनाऽनन्ता नरनारायणोद्भवा ।

नृसिंही दैत्यमथनी शङ्खचक्रगदाधरा ॥ १५५ ॥

संकर्षणसमुत्पत्तिरम्बिकापादसंश्रया ।

महाज्वाला महामूर्तिः सुमूर्तिः सर्वकामधुक् ॥ १५६ ॥

सुप्रभा सुस्तना सौरी धर्मकामार्थमोक्षदा ।

भूमध्यनिलया पूर्वा पुराणपुरुषारणिः ॥ १५७ ॥

महाविभूतिदा मध्या सरोजनयना समा ।

अष्टादशभुजानाद्या नीलोत्पलदलप्रभा । १५८॥

सर्वशक्त्यासनारुढा धर्माधर्मर्थवर्जिता ।

वैराग्यज्ञाननिरता निरालोका निरिन्द्रिया ॥ १५९॥

विचित्रगहनाधारा शाश्वतस्थानवासिनी ।

स्थानेश्वरी निरानन्दा त्रिशूलवरधारिणी ॥ १६०॥

अशेषदेवतामूर्तिर्देवता वरदेवता ।

गणाम्बिका गिरेः पुत्री निशुम्भविनिपातिनी ॥ १६१॥

अवर्णा वर्णरहिता त्रिवर्णा जीवसंभवा ।

अनन्तवर्णाऽनन्यस्था शंकरी शान्तमानसा ॥ १६२॥

अगोत्रा गोमती गोप्त्री गुह्यरूपा गुणोत्तरा ।

गौर्गीर्गीर्गव्यप्रिया गौणी गणेश्वरनमस्कृता ॥ १६३॥

सत्यमात्रा सत्यसन्ध्या त्रिसन्ध्या संधिवर्जिता ।

सर्ववादाश्रया सांख्या सांख्ययोगसमुद्भवा ॥ १६४॥

असंख्येयाऽप्रमेयाख्या शून्या शुद्धकुलोद्भवा ।

बिन्दुनादसमुत्पत्तिः शंभुवामा शशिप्रभा ॥ १६५ ॥

विसङ्गा भेदरहिता मनोज्ञा मधुसूदनी ।

महाश्रीः श्रीसमुत्पत्तिस्तमःपारे प्रतिष्ठिता ॥ १६६ ॥

त्रितत्त्वमाता त्रिविधा सुसूक्ष्मपदसंश्रया ।

शन्ता भीता मलातीता निर्विकारा निराश्रया ॥ १६७ ॥

शिवाख्या चित्तनिलया शिवज्ञानस्वरूपिणी ।

दैत्यदानवनिर्मात्री काश्यपी कालकर्णिका ॥ १६८ ॥

शास्त्रयोनिः क्रियामूर्तिश्चतुर्वर्गप्रदर्शिका ।

नारायणी नरोद्गूतिः कौमुदी लिङ्गधारिणी ॥ १६९ ॥

कामुकी ललिताभावा परापरविभूतिदा ।

परान्तजातमहिमा बडवा वामलोचना ॥ १७० ॥

सुभद्रा देवकी सीता वेदवेदाङ्गपारगा ।

मनस्विनी मन्युमाता महामन्युसमुद्धवा ॥ १७१ ॥

अमृत्युरमृतास्वादा पुरुहूता पुरुष्टुता ।

अशोच्या भिन्नविषया हिरण्यरजतप्रिया ॥ १७२ ॥

हिरण्या राजती हैमा हेमाभरणभूषिता ।  
विभ्राजमाना दुर्जया ज्योतिष्टोमफलप्रदा ॥ १७३ ॥

महानिद्रासमुद्भूतिरनिद्रा सत्यदेवता ।  
दीर्घा ककुञ्जिनी हृद्या शान्तिदा शान्तिवर्द्धिनी ॥ १७४ ॥

लक्ष्म्यादिशक्तिजननी शक्तिचक्रप्रवर्तिका ।  
त्रिशक्तिजननी जन्या षड्गुर्मिपरिवर्जिता ॥ १७५ ॥

सुधामा कर्मकरणी युगान्तदहनात्मिका ।  
संकर्षणी जगद्वात्री कामयोनिः किरीटिनी ॥ १७६ ॥

ऐन्द्री त्रैलोक्यनमिता वैष्णवी परमेश्वरी ।  
प्रद्युम्नदयिता दात्री युग्मदष्टिस्त्रिलोचना ॥ १७७ ॥

मदोत्कटा हंसगतिः प्रचण्डा चण्डविक्रमा ।  
वृषावेशा वियन्माता विन्ध्यपर्वतवासिनी ॥ १७८ ॥

हिमवन्मेरुनिलया कैलासगिरिवासिनी ।  
चाणूरहन्तृतनया नीतिज्ञा कामरूपिणी ॥ १७९ ॥

वेदविद्याव्रतस्नाता धर्मशीलाऽनिलाशना ।

वीरभद्रप्रिया वीरा महाकामसमुद्भवा ॥ १८० ॥

विद्याधरप्रिया सिद्धा विद्याधरनिराकृतिः ।

आप्यायनी हरन्ती च पावनी पोषणी खिला ॥ १८१ ॥

मातृका मन्मथोद्भूता वारिजा वाहनप्रिया ।

करीषिणी सुधावाणी वीणावादनतत्परा ॥ १८२ ॥

सेविता सेविका सेव्या सिनीवाली गरुत्मती ।

अरुन्धती हिरण्याक्षी मृगाङ्का मानदायिनी ॥ १८३ ॥

वसुप्रदा वसुमती वसोर्धारा वसुंधरा ।

धाराधरा वरारोहा वरावरसहस्रदा ॥ १८४ ॥

श्रीफला श्रीमती श्रीशा श्रीनिवासा शिवप्रिया ।

श्रीधरा श्रीकरी कल्या श्रीधरार्घशरीरिणी ॥ १८५ ॥

अनन्तदृष्टिरक्षुद्रा धात्रीशा धनदप्रिया ।

निहन्त्री दैत्यसङ्घानां सिहिका सिहवाहना ॥ १८६ ॥

सुषेणा चन्द्रनिलया सुकीर्तिश्छिन्नसंशया ।

रसज्ञा रसदा रामा लेलिहानामृतस्रवा ॥ १८७ ॥

नित्योदिता स्वयंज्योतिरुत्सुका मृतजीवना ।

वज्रदण्डा वज्रजिह्वा वैदेही वज्रविग्रहा ॥ १८८ ॥

मङ्गल्या मङ्गला माला मलिना मलहारिणी ।

गान्धर्वी गारुडी चान्द्री कम्बलाश्वतरप्रिया ॥ १८९ ॥

सौदामिनी जनानन्दा भ्रुकुटीकुठिलानना ।

कर्णिकारकरा कक्ष्या कंसप्राणापहारिणी ॥ १९० ॥

युगन्धरा युगावर्ता त्रिसंध्या हर्षवर्धिनी ।

प्रत्यक्षदेवता दिव्या दिव्यगन्धा दिवापरा ॥ १९१ ॥

शक्रासनगता शाक्री सान्ध्या चारुशरासना ।

इष्टा विशिष्टा शिष्टेष्टा शिष्टाशिष्टप्रपूजिता ॥ १९२ ॥

शतरूपा शतावर्ता विनता सुरभिः सुरा ।

सुरेन्द्रमाता सुद्युम्ना सुषुम्णा सूर्यसंस्थिता ॥ १९३ ॥

समीक्ष्या सत्प्रतिष्ठा च निवृत्तिज्ञानपारगा ।

धर्मशास्त्रार्थकुशला धर्मज्ञा धर्मवाहना ॥ १९४ ॥

धर्माधर्मविनिर्मात्री धार्मिकाणां शिवप्रदा ।

धर्मशक्ति धर्ममयी विधर्मा विश्वधर्मिणी ॥ १९५ ॥

धर्मान्तरा धर्ममेघा धर्मपूर्वा धनावहा ।

धर्मोपदेष्ट्री धर्मात्मा धर्मगम्या धराधरा ॥ १९६ ॥

कापाली सकलामूर्तिः कला कलितविग्रहा ।

सर्वशक्तिविनिर्मुक्ता सर्वशक्त्याश्रयाश्रया ॥ १९७ ॥

सर्वा सर्वेश्वरी सूक्ष्मा सूक्ष्मा ज्ञानस्वरूपिणी ।

प्रधानपुरुषेशोषा महादेवैकसाक्षिणी ॥ १९८ ॥

सदाशिवा वियन्मूर्तिर्विश्वमूर्तिरमूर्तिका ।

एवं नाम्नां सहस्रेण स्तुत्वाऽसौ हिमवान् गिरिः ॥ १९९ ॥

भूयः प्रणम्य भीतात्मा प्रोवाचेदं कृताञ्जलिः ।

यदेतदैश्वरं रूपं घोरं ते परमेश्वरि ॥ २०० ॥

भीतोऽस्मि साम्प्रतं दृष्ट्वा रूपमन्यत् प्रदर्शय ।

एवमुक्ताऽथ सा देवी तेन शैलेन पार्वती ॥ २०१ ॥

संहृत्य दर्शयामास स्वरूपमपरं पुनः ।

नीलोत्पलदलप्रख्यं नीलोत्पलसुगच्छिकम् ॥ २०२ ॥

द्विनेत्रं द्विभुजं सौम्यं नीलालकविभूषितम् ।

रक्तपादाम्बुजतलं सुरक्तकरपल्लवम् ॥ २०३ ॥

श्रीमद्विशालसंवृत्तंललाटतिलकोज्ज्वलम् ।

भूषितं चारुसर्वाङ्गं भूषणैरतिकोमलम् ॥ २०४ ॥

दधानमुरसा मालां विशालां हेमनिर्मिताम् ।

ईषत्तिमतं सुबिम्बोष्ठं नूपुरारावसंयुतम् ॥ २०५ ॥

प्रसन्नवदनं दिव्यमनन्तमहिमास्पदम् ।

तदीदशं समालोक्य स्वरूपं शैलसत्तमः ॥ २०६ ॥

नाम्नामष्टसहस्रं तु देव्या यत् समुदीरितम् ।

ज्ञात्वाऽर्कमण्डलगतां संभाव्य परमेश्वरीम् ॥ २०७ ॥

अभ्यर्च्य गन्धपुष्पाद्यैर्भक्तियोगसमन्वितः ।

संस्मरन्परमं भावं देव्या माहेश्वरं परम् ॥ २०८ ॥

अनन्यमानसो नित्यं जपेदामरणाद् द्विजः ।

सोऽन्तकाले स्मृतिं लब्ध्वा परं ब्रह्माधिगच्छति ॥ २०९ ॥

अथवा जायते विप्रो ब्राह्मणानां कुले शुचौ ।

पूर्वसंस्कारमाहात्म्याद् ब्रह्मविद्यामवाजुयात् ॥ २१० ॥

सम्प्राप्य योगं परमं दिव्यं तत् पारमेश्वरम् ।

शान्तः सर्वगातो भूत्वा शिवसायुज्यमाजुयात् ॥ २११ ॥

प्रत्येकं चाथ नामानि जुहुयात् सवनत्रयम् ।

पूतनादिकृतैर्दोषैर्ग्रहदोषैश्च मुच्यते ॥ २१२ ॥

जपेद् वाऽहरहर्नित्यं संवत्सरमतन्द्रितः ।

श्रीकामः पार्वतीं देवीं पूजयित्वा विधानतः ॥ २१३ ॥

सम्पूज्य पाश्वर्तः शंभुं त्रिनेत्रं भक्तिसंयुतः ।

लभते महर्तीं लक्ष्मीं महादेवप्रसादतः ॥ २१४ ॥

तस्मात् सर्वप्रयत्नेन जप्तव्यं हि द्विजातिभिः ।

सर्वपापापनोदार्थं देव्या नाम सहस्रकम् ॥ २१५ ॥

॥ इति श्रीकूर्मपुराणे षट् साहस्र्यां संहितायां

पूर्वविभागे श्रीदेवीसहस्रनामस्तोत्रम् ॥

From sa.wikisource.org Kurmapurana.

Proofread byDPD from shrIshaktisahasranAmastotra sa.ngraha

Book number 3472 with vyAkhyA available at

Chaukhamba Sanskrit Pustakalay, Varanasi

(It was condensed from Kurmapurana removing Himavana stuti.)

Please send corrections to sanskrit@cheerful.com

Last updated त्रैदिवीय

<http://sanskritdocuments.org>

Devi Sahasranama Stotram Lyrics in Devanagari PDF

% File name : shrIdevIsahasranAmastotra.itx

% Category : sahasranAma

% Location : doc\devii

% Language : Sanskrit

% Subject : philosophy/hinduism/religion Condensed just the sahasranAmastotra from kUrmapurANA Krishnadas Sanskrit series. 3472 available at Chaukhamba Sanskrit Pustakalay

% Transliterated by : sa.wikisource.org

% Proofread by : DPD

% Description-comments : shrIshaktisahasranAmastotra sa.ngraha whos has

% Latest update : April 9, 2013

% Send corrections to : Sanskrit@cheerful.com

% Site access : <http://sanskritdocuments.org>

%

% This text is prepared by volunteers and is to be used for personal study

% and research. The file is not to be copied or reposted for promotion of

% any website or individuals or for commercial purpose without permission.

% Please help to maintain respect for volunteer spirit.

%

We acknowledge well-meaning volunteers for [Sanskritdocuments.org](http://sanskritdocuments.org) and other sites to have built the collection of Sanskrit texts.

Please check their sites later for improved versions of the texts.

This file should strictly be kept for personal use.

PDF file is generated [ October 13, 2015 ] at [Stotram](http://sanskritdocuments.org) Website